

ڈاکٹر رشید امجد

پروفیسر و صدر شعبہ اردو

انٹرنیشنل اسلامک یونیورسٹی، اسلام آباد

## پریم چند لاہوری: منشی پریم چند کے ایک ہم عصر

Dr Rasheed Amjad

Professor, Head Departement Of Urdu

International Islamic University, Islamabad, Pakistan

Prem Chand Lahori:

### A Contemporay Of Munshi Prem chand

Munshi Prem Chand ( Danpat Roy) is a famous name amongst urdu fiction writers. During the same era , a writer named Prem Chand Lahori was also writing urdu fiction. Though the names were same, Prem Chand Lahori remained unknown. In this article some initial information is gathered in order to trigger the detailed study of Prem Chand Lahori.

منشی پریم چند (دھنپت رائے/نواب رائے) (۱۸۸۰ء-۱۹۳۶ء) اردو کے پہلے بڑے اور اہم افسانہ نگار ہیں۔ انہوں نے افسانے، ناول اور ڈرامے میں اپنے فن کا لوہا منوایا۔ اردو اور ہندی دونوں زبانوں میں اظہار کیا۔ اردو فکشن میں ان کا نام اتنا اہم ہے کہ اس کے بغیر اردو فکشن کی تاریخ مکمل نہیں ہو سکتی۔ اردو سے دلچسپی رکھنے والا ہر شخص ان کے نام سے واقف ہے۔ ان کے فکروں پر کئی مقالے اور کتابیں لکھی جا چکی ہیں اور لکھی جا رہی ہیں، لیکن یہ بات اب شاید کسی کے علم میں نہیں کہ ان کے ایک ہم نام بھی ان کے ہم عصر تھے۔ ان کا تعلق لاہور سے تھا اور وہ کبھی پریم چند، کبھی فطرت نگار پریم چند اور کبھی پریم چند لاہوری کے نام سے ناول، افسانے اور ڈرامے لکھتے تھے۔ انہوں نے دیوان غالب کی شرح بھی لکھی ہے۔ پریم چند لاہوری ایک رسالے ”تشنہ“ کے چیف ایڈیٹر بھی تھے۔ ان کی ایک کتاب ”شیاما“ میں ان کی درج ذیل کتابوں کا اشتہار ہے۔<sup>(۱)</sup>

۱- مسافر	۲- کشمکش
۳- فقہ کالم	۴- بھگوت گیتا
۵- دلہن	۶- کپال کنڈلا
۷- منورما	۸- ٹھوکر
۹- طوفان	۱۰- چھکارہ
۱۱- طلسم ہستی	۱۲- سپیرن

۱۳۔ عشق خاموش ۱۴۔ چترتین

۱۵۔ شیاما

انہوں نے ترجمے بھی کئے ہیں۔ میرا کتب خانہ حضور میں ان کی درج ذیل کتابیں موجود ہیں:

- |              |                                                    |
|--------------|----------------------------------------------------|
| ۱۔ کسم       | شرت چندر چیٹر جی کے ناول کا اردو ترجمہ             |
| ۲۔ قسمت      | بابونگید رناتھ کے ناول کا اردو ترجمہ               |
| ۳۔ طلسم ہستی | شرت چندر چیٹر جی کے ناول ”درج بہو“ کا اردو ترجمہ   |
| ۴۔ شیاما     | رابندر ناتھ ٹیگور کے ناول کا ترجمہ                 |
| ۵۔ ٹھوکر     | شرت چندر چیٹر جی کے ناول ”شہد دا“ کا اردو ترجمہ    |
| ۶۔ کشمکش     | رابندر ناتھ ٹیگور کے ناول ”یوگا یوگ“ کا اردو ترجمہ |

۱۔ کسم: یہ بنگالی سے اردو میں ترجمہ کیا گیا ہے۔ اس کے سرورق پر درج ہے:  
”کسم“

ترجمان فطرت پریم چند صاحب

چیف ایڈیٹر تشریح۔ سوشل ریفرنس مونی

اسے ایسٹرن آرٹس اکیڈمی لمیٹڈ، لاہور نے شائع کیا۔ اس کی قیمت ۲ روپے اور صفحات ۱۸۰ ہیں۔ سن اشاعت درج نہیں۔ اس کا دیباچہ علامہ پرواسی ایم۔ اے نے لکھا ہے۔ سرورق پر یہ درج نہیں کہ یہ ترجمہ ہے البتہ دیباچہ سے معلوم ہوتا ہے کہ اسے بنگالی سے ترجمہ کیا گیا ہے۔

۲۔ قسمت: یہ بابونگید رناتھ کے ناول کا ترجمہ ہے۔ سرورق پر درج ہے:

قدرت کی تعجب کاریوں کی حیرتناک داستان

از پریم چند

یہ ہندوستانی کتاب گھر بابو محلہ سنت نگر لاہور سے شائع ہوا ہے۔ صفحات ۱۵۲ ہیں اور قیمت ۲ روپے بارہ آنے ہے۔

۳۔ طلسم ہستی: یہ شرت چندر چیٹر جی کے ناول ”درج بہو“ کا اردو لباس ہے۔ اس کے سرورق پر صرف پریم چند درج ہے۔ اسے ہندوستانی کتاب گھر بابو محلہ سنت نگر لاہور نے شائع کیا ہے۔ صفحات ۱۹۲۔ سن اشاعت درج نہیں۔

۴۔ شیاما: رابندر ناتھ ٹیگور کے ناول کا اردو ترجمہ ہے۔ اس کے سرورق پر فطرت نگار پریم چند درج ہے اور اسے بھی ہندوستانی کتاب گھر لاہور نے شائع کیا ہے۔ صفحات ۱۰۴ اور قیمت ایک روپیہ ہے۔ سن اشاعت درج نہیں۔ اس ناول کی انفرادیت یہ ہے کہ ابواب کی بجائے پہلا فقرہ، دوسرا فقرہ، تیسرا فقرہ، چوتھا فقرہ، پانچواں فقرہ، چھٹا فقرہ اور آخری کلمات کی صورت میں ابواب بندی کی گئی ہے۔

۵۔ ٹھوکر: یہ شرت چندر چیٹر جی کے ناول ”شہد دا“ کا اردو ترجمہ ہے۔ سرورق پر درج ہے:

ٹھوکر

بنگال کے جادو نگار ادیب شرت چندر چیٹر جی کے دلگداز شاہکار ”شہد دا“ کا اردو لباس

از فطرت نگار پریم چند

صفحات ۲۰۸۔ اسے بھی ہندوستانی کتاب گھر لاہور نے شائع کیا ہے۔ سن اشاعت درج نہیں۔

۶۔ کشمکش: یہ اربندر ناتھ نیگور کے ناول ”یوگا یوگ“ کا اردو ترجمہ ہے۔ اندر کے صفحے پر مترجم کا نام شری پریم چند لاہوری لکھا ہے۔ صفحات ۲۵۶۔ سن اشاعت درج نہیں۔

میرا کتب خانہ حضور کی فہرست میں ایک ڈرامہ ”روحانی شادی“ کو بھی پریم چند لاہوری کی فہرست میں شامل کیا گیا ہے۔ لیکن یہ پریم چند لاہوری کا نہیں بلکہ منشی پریم چند کا ڈرامہ ہے جو ۱۹۳۳ء میں دہلی سے شائع ہوا تھا۔ (۲)

”ٹھوکر“ کے آخری صفحہ پر ایک اشتہار ہے جس سے پریم چند لاہوری کی چند کتابوں کا علم ہوتا ہے۔ اشتہاریوں ہے:

پنجاب کے مایہ ناز ادیب پریم چند صاحب کی مطبوعات

اس فہرست میں درج ذیل کتابوں کے نام شامل ہیں:-

منور ما: یہ پریم چند لاہوری (فطرت نگار) کے افسانوں کا مجموعہ ہے۔

مسافر: یہ بھی افسانوں کا مجموعہ ہے۔

فقہہ کالم: یہ بھی افسانوں کا مجموعہ ہے۔

ان کے علاوہ اس فہرست میں درج ذیل کتابوں کے نام بھی درج ہیں:

کپال کنڈلا۔ دلہن۔ آہنگ غالب۔ طوفان۔ پر بھات یہ ساری کتابیں ہندوستانی کتاب گھرا لاہور سے شائع ہوئی ہیں۔ پریم چند لاہوری کی ایک اہم کتاب ”آہنگ غالب“ ہے جو دیوان غالب کی شرح ہے۔ محمد انصار اللہ نے ”غالب بیلو گرائی“ میں شرحوں کے ذیل میں اس کا اندراج یوں کیا ہے:

۵۱۱ ”آہنگ غالب“ فطرت نگار منشی پریم چند دو آہ باؤس لاہور سن ندارد۔ یعنی دیوان غالب اردو کی بہترین و مکمل شرح ہے۔ سوانح حیات و تنقید کلام، صفحے ۳۰۴ (۳)

محمد انصار اللہ نے منشی کا لفظ اپنی طرف سے شامل کر دیا ہے۔ کتاب پر صرف فطرت نگار پریم چند درج ہے۔ ڈاکٹر سہیل عباس نے اپنے مضمون ”شروح غالب: وضاحتی کتابیات“ میں فطرت نگار پریم چند لکھا ہے (۴)۔ ڈاکٹر معین الرحمن نے بھی ”تحقیق نامہ“ میں فطرت نگار پریم چند ہی لکھا ہے۔ (۵)

پریم چند لاہوری ایک ہمہ جہت ادیب تھے۔ ایک عمدہ مترجم کے ساتھ ساتھ انہوں نے طبع زاد افسانے بھی لکھے اور دیوان غالب کی عمدہ شرح بھی تحریر کی۔ ان کا تعلق چونکہ لاہور سے تھا اس لئے شائد وہ پنجاب ہی تک محدود رہے اور منشی پریم چند کے بہت بڑے نام کے نیچے اسی طرح دب گئے جیسے برگد کے نیچے چھوٹے چھوٹے پودے۔ پریم چند لاہوری چھوٹے ادیب نہیں لیکن ان کے بارے میں کہیں بھی کوئی مواد موجود نہیں۔ پریم چند لاہوری کی زیادہ تر کتابیں ۱۹۴۲ء سے ۱۹۴۳ء کے دوران شائع ہوئیں جبکہ منشی پریم چند ۱۹۳۶ء میں فوت ہو گئے تھے۔ اس کا مطلب یہ ہے کہ پریم چند لاہوری زیادہ عرصے تک زندہ رہے لیکن انہوں نے منشی پریم چند کی زندگی کے آخری دور میں ہی لکھنے کا آغاز کر دیا تھا۔

میرا کتب خانہ حضور کے علاوہ شائد ہی ان کی کتابیں کسی اور کتب خانے میں موجود ہوں، تلاش کے باوجود ان کے سوانحی کوائف کسی جگہ سے نہیں مل سکے حتیٰ کہ پنجاب سے متعلق تحقیقی مقالوں میں بھی ان کا نام موجود نہیں۔ ڈاکٹر تبسم کاشمیری۔ ڈاکٹر گوہر نوشاہی (۶) اور دوسرے ایسے محققین نے بھی جو پنجاب سے متعلق خصوصی دلچسپی رکھتے ہیں ان کے نام سے لاعلمی کا اظہار کیا ہے۔ اس مضمون کی اشاعت کے بعد شائد کوئی محقق اس طرف توجہ دے اور ممکن ہے ان کی طبع زاد کتابیں مل جائیں تو ان کے فکرو فن پر تفصیلی بات ہو سکے ایک بات تو بہر حال واضح ہے کہ وہ ایک ترقی پسند ادیب تھے ان کے موضوعات سماجی نوعیت کے ہیں اور ان کا تعلق ہندو سماج سے ہے، منشی پریم چند سے ان کا تقابل تو نہیں ہو سکتا اور نہ کرنا چاہیے لیکن یہ ضرور ہے

کہ اپنے دائرے میں پریم چند لاہوری اردو افسانے کے مزاج اور فنی ضرورتوں کو سمجھتے تھے وہ کسی صورت بھی نثری پریم چند جیسا مقام نہیں رکھتے لیکن بہر حال ان کی ایک اہمیت خصوصاً اس حوالے سے ہے کہ وہ لاہور میں تھے۔ جبکہ اردو افسانے کا بڑا منظر نامہ یوپی میں تھا۔ لاہور میں ہونے کی وجہ سے وہ نظر انداز بھی ہوئے۔

### حوالہ جات

- ۱۔ فطرت نگار پریم چند، شیاما، ہندوستانی کتاب گھڑا ہور، س۔ن
- ۲۔ مانک ٹالا، توقیت پریم چند مکتبہ جدید نئی دہلی ۲۰۰۲ء ص ۲۲۲
- ۳۔ محمد انصار اللہ، غالب، بلیو گرافی، غالب انسٹی ٹیوٹ، نئی دہلی ۱۹۹۸ء ص ۱۳۳
- ۴۔ سہیل عباس، ڈاکٹر، زبان و ادب شمارہ ۱، جی سی یونیورسٹی، فیصل آباد، ۲۰۰۸ء
- ۵۔ معین الرحمن، ڈاکٹر، تحقیق نامہ
- ۶۔ راقم سے گفتگو